

śrīh
śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkikakesarī
vedāntācāryavaryo me sannidhattāṃ sadā hr̥di ॥

śrī melpattūr nārāyaṇabhaṭṭatiri viracitam
॥ *śrīmannārāyaṇīyam* ॥

(daśaka - 50)

This document has been prepared by*
Sunder Kidambi
with the blessings of
śrī raṅgarāmānuja mahādeśikan
His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font.

śrīḥ
śrīmate kṛṣṇāya parabrahmaṇe namaḥ
śrīmate rāmānujāya namaḥ

॥ śrīmannārāyaṇīyam ॥

(daśaka - 50)

vatsāsuravadhavarṇanam bakāsuravadhavarṇanam ca

taralamadhukṛdvṛnde vṛndāvane'tha manohare
paśupaśiśubhiḥ sākam vatsānupālanalolupaḥ |
haladharasakho deva śrīman viceritha dhārayan
gavalamuralīvetraṃ netrābhirāmatanudyutiḥ || 1 ||

vihitajagatīrakṣam lakṣmīkarāmbujalālitaṃ
dadati caraṇadvandvaṃ vṛndāvane tvayi pāvane |
kimiva na babhau sampatsampūritaṃ taruvallarī-
saliladharaṇīgotrakṣetrādikaṃ kamalāpate || 2 ||

vilasadulape kāntārānte samīraṇaśītale
vipulayamunātīre govardhanācalamūrdhasu |
lalitamuralīnādaḥ sañcārayan khalu vātsakaṃ
kvacana divase daityaṃ vatsākṛtiṃ tvamudaikṣathāḥ || 3 ||

rabhasavilasatpucchaṃ vicchāyato'sya vilokayan
kimapi valitaskandhaṃ randhrapratīkṣamudīkṣitam |
tamatha caraṇe bibhradvibhrāmayan muhuruccakaiḥ
kuhacana mahāvṛkṣe cikṣepitha kṣatajīvitam || 4 ||

nipatati mahādaitye jātyā durātmani tatkṣaṇam
nipatanajavakṣuṇṇakṣoṇīruhakṣatakānane |
divi parimiladvṛndā vṛndārakāḥ kusumotkaraiḥ
śīrasi bhavato harṣādvarṣanti nāma tadā hare || 5 ||

surabhilatamā mūrdhanyūrdhvaṃ kutaḥ kusumāvalī
 nipatati tavetyukto bālaiḥ sahelamudairayah |
 jhaṭiti danujakṣepeṇordhvaṃ gatastarumaṇḍalāt
 kusumanikarah so'yaṃ nūnaṃ sameti śanairiti || 6 ||

kvacana divase bhūyo bhūyastare paruṣātape
 tapanatanayāpāthaḥ pātuṃ gatā bhavadādayaḥ |
 calitagarutaṃ prekṣāmāsurbakaṃ khalu vismṛtaṃ
 kṣitidharagarucchede kailāsaśailamivāparam || 7 ||

pibati salilaṃ gopavrāte bhavantamabhidrutaḥ
 sa kila nigilannagniprakhyaṃ punardrutamudvaman |
 dalayitumagāt troṭyāḥ koṭyā tadā''śu bhavān vibho
 khalaajanabhidācuñcuścañcū pragṛhya dadāra tam || 8 ||

sapadi sahajāṃ sandraṣṭuṃ vā mṛtāṃ khalu pūtanā-
 manujamaghamapyagre gatvā pratikṣitumeva vā |
 śamananilayaṃ yāte tasmin bake sumanogaṇe
 kirati sumanovṛndaṃ vṛndāvanāt gṛhamaiyathāḥ || 9 ||

lalitamuralīnādaṃ dūrānniśamya vadhūjanai-
 stvaritamupagamyārādārūḍhamodamudīkṣitaḥ |
 janitajanānīnandānandaḥ samīraṇamandira-
 prathitavasate śaure dūrīkuruṣva mamāmayān || 10 ||
